

شادی میں ڈھول، ناچ گانے اور اس میں شرکت کرنے کا حکم



دارالافتاء اہل سنت
Darul Ifta Ahle Sunnat

تاریخ: 18-06-2022

ریفرنس نمبر: pin-6990

کیا فرماتے ہیں علمائے دین و مفتیان شرع متین اس مسئلے کے بارے میں کہ (1) شادی بیاہ کے موقع پر ڈھول بجانا، گانے گانا، ڈیک پر میوزک چلانا، آتش بازی کرنا کیسا؟
(2) نیز شادی کی ایسی تقریب میں عزیز و اقارب و دوست احباب کا شرکت کرنا کیسا ہے؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

(1) شادی بیاہ یا اس کے علاوہ کسی بھی موقع پر لہو و لعب کے طور پر ڈھول بجانا، یونہی گانے گانا، ڈیک وغیرہ پر میوزک چلانا، آتش بازی کرنا اور اجنبی مردوں عورتوں کا اختلاط سخت ناجائز و حرام اور اللہ عز و جل کی شدید نافرمانی والے کام ہیں۔ نکاح اور ولیمہ نہ صرف سنت ہے، بلکہ انسان کے فطری تقاضوں کی تکمیل کے لیے اللہ تعالیٰ کی طرف سے عطا کردہ بہت بڑی نعمت بھی ہے، اس نعمت کی قدر کرتے ہوئے ہمیں چاہئے کہ نکاح اور شادی کے تمام تر معاملات کو اسلامی طریقہ کار کے مطابق سرانجام دیں اور ہر اس چیز سے بچیں، جس سے اسلام نے منع کیا ہے۔ مگر آج کل نکاح اور شادی کے موقع پر غیر شرعی و غیر اخلاقی رسمیں اور پابندیاں دن بدن بڑھتی ہی چلی جا رہی ہیں، گویا انہیں گناہ سمجھا ہی نہیں جاتا، حالانکہ یہ تمام کام سخت ناجائز و حرام ہیں اور یہ بات بھی یاد رہے کہ فی زمانہ گھریلو لڑائی جھگڑوں اور طلاق کی دن بدن بڑھتی ہوئی شرح کا ایک سبب ان گناہوں کی نحوست بھی ہے، لہذا مسلمانوں پر لازم ہے کہ وہ شادی کے موقع پر ہونے والی غیر شرعی و غیر اخلاقی رسموں اور پابندیوں کو ختم کریں اور علمائے کرام

سے شرعی رہنمائی لے کر تقریب کے تمام تر معاملات سرانجام دیں، تاکہ نکاح جیسی عظیم سنت کی حقیقی برکتیں حاصل ہو سکیں۔

ذیل میں قرآنی آیات و احادیث اور اقوالِ علماء و فقہاء ملاحظہ کرنے سے بخوبی واضح ہو جائے گا کہ ان امور سے کس قدر سختی سے منع فرمایا گیا ہے:

ڈھول کی حرمت:

رسول اللہ صلی اللہ علیہ وآلہ وسلم نے ارشاد فرمایا: ”ان الله حرم عليكم الخمر والميسر والكوبة وقال كل مسكر حرام“ ترجمہ: اللہ تعالیٰ نے شراب اور جو اور کوبہ (ڈھول) حرام کیا اور فرمایا: ہر نشہ والی چیز حرام ہے۔ (سنن الکبریٰ للبیہقی، کتاب الشهادات، جلد 10، صفحہ 360، دارالکتب العلمیہ، بیروت)

امام اہلسنت امام احمد رضا خان رحمۃ اللہ علیہ فرماتے ہیں: ”اپنی تقریبوں میں ڈھول جس طرح فساق میں رائج ہے بچوانا، ناچ کرانا حرام ہے۔“ (فتاویٰ رضویہ، جلد 23، صفحہ 98، رضافاؤنڈیشن، لاہور)

ایک اور مقام پر فرمایا: ”ڈھول بجانا حرام ہے۔“

(فتاویٰ رضویہ، جلد 24، صفحہ 491، رضافاؤنڈیشن، لاہور)

ناچ گانے کی حرمت:

خوشی کے موقع پر باجے کی آواز کو دنیا و آخرت میں ملعون قرار دیا گیا ہے۔ چنانچہ مسند بزار میں ہے: ”صوتان ملعونان فی الدنیا والآخرۃ، مزمار عند نعمۃ، ورنۃ عند مصیبة“ ترجمہ: دو آوازیں دنیا و آخرت میں ملعون ہیں، نعمت کے وقت باجے کی آواز، اور مصیبت کے وقت رونے کی آواز۔

(مسند بزار، مسند ابی حمزہ انس بن مالک، جلد 14، صفحہ 62، مکتبۃ العلوم والحکم، مدینۃ المنورہ)

اور گانوں کے متعلق سنن ابی داؤد و شعب الایمان میں ہے: ”الغناء ینبت النفاق فی القلب، کما ینبت الماء الزرع“ ترجمہ: گانا دل میں اس طرح نفاق پیدا کرتا ہے، جیسے پانی کھیتی کو اگاتا ہے۔

(شعب الایمان، جلد 7، صفحہ 108، مطبوعہ ریاض)

فتاویٰ امجدیہ میں ہے: ”ڈھولک، بجانا، ناجائز ہے، یونہی عورتوں کا اس طرح گانا کہ نامحرم کو آواز پہنچے اور وہ بھی

تالیاں بجا کر، حرام ہے اور اس کا قصد اُسنا بھی حرام ہے اور ایسی مجلس میں شرکت کا بھی یہی حکم ہے۔“

(فتاویٰ امجدیہ، حصہ 4، صفحہ 44، مکتبہ رضویہ، کراچی)

اجنبی مردوں و عورتوں کے اختلاط کی حرمت:

شریعت نے مرد و عورت دونوں کو پردے کا تاکیدی حکم دیا، اور بے پردگی سے منع فرمایا، چنانچہ قرآن پاک میں ہے: ﴿قُلْ لِلذَّكَوٰتِ يَغْضُوۡا مِنْ اَبْصَارِهِمْ وَيَحْفَظُوۡا فُرُوۡجَهُمْ ۗ ذٰلِكَ اَزْكٰى لَهُمْ ۗ اِنَّ اللّٰهَ خَبِيۡرٌۢ بِمَا يَصْنَعُوۡنَ ﴿۳۰﴾

﴿قُلْ لِلذَّكَوٰتِ يَغْضُوۡنَ مِنْ اَبْصَارِهِنَّ وَيَحْفَظْنَ فُرُوۡجَهُنَّ وَلَا يُبْدِيْنَ زِيۡنَتَهُنَّ اِلَّا مَا ظَهَرَ مِنْهَا﴾ ترجمہ کنز الایمان:

”مسلمان مردوں کو حکم دو اپنی نگاہیں کچھ نیچی رکھیں اور اپنی شرمرگاہوں کی حفاظت کریں۔ یہ ان کے لیے بہت سسترا ہے، بیشک اللہ کو ان کے کاموں کی خبر ہے، اور مسلمان عورتوں کو حکم دو کہ اپنی نگاہیں کچھ نیچی رکھیں اور اپنی پارسائی کی حفاظت کریں اور اپنا بناؤ نہ دکھائیں، مگر جتنا خود ہی ظاہر ہے۔“ (پارہ 18، سورۃ النور، آیت 31، 30)

فتاویٰ رضویہ میں ہے: ”(لڑکیوں کا) اجنبی نوجوان لڑکوں کے سامنے بے پردہ رہنا بھی حرام،۔۔۔ اور جو اپنی

لڑکیوں کو ایسی جگہ بھیجتے ہیں، بے حیا بے غیرت ہیں، ان پر اطلاقِ دیوث ہو سکتا ہے۔“

(فتاویٰ رضویہ، جلد 23، صفحہ 690، رضافاؤنڈیشن، لاہور)

ایک اور مقام پر فرمایا: ”بے پردہ بایں معنی کہ جن اعضاء کا چھپانا فرض ہے، ان میں سے کچھ کھلا ہو، جیسے سر کے بالوں کا کچھ حصہ یا گلے یا کلائی یا پیٹ یا پنڈلی کا کوئی جز، تو اس طور پر تو عورت کو غیر محرم کے سامنے جانا مطلقاً حرام ہے۔“ (فتاویٰ رضویہ، جلد 22، صفحہ 239 تا 240، رضافاؤنڈیشن، لاہور)

آتش بازی کے متعلق جزئیات:

مروجہ آتش بازی جو شادی بیاہ، شبِ برات وغیرہ مواقع پر کی جاتی ہے، حرام اور مال کا ضیاع ہے اور اللہ تبارک و تعالیٰ مال ضائع کرنے سے منع کرتے ہوئے ارشاد فرماتا ہے: ﴿وَلَا تَبْدِرُوۡا تَبْدِيۡرًا ۙ اِنَّ الْمُبْدِرِيۡنَ كَانُوۡا

اِخْوَانَ الشَّيۡطٰنِ ۗ وَكَانَ الشَّيۡطٰنُ لِرَبِّهٖ كَفُوۡرًا﴾ ترجمہ: کسی طرح بے جا خرچ نہ کرو، کیونکہ بے جا خرچ کرنے والے

شیاطین کے بھائی ہوتے ہیں، اور شیطان اپنے پروردگار کا بہت بڑا ناشکر ہے۔“

(پارہ 15، سورہ بنی اسرائیل، آیت 26، 27)

فتاویٰ رضویہ میں ہے: ”آتش بازی جس طرح شادیوں اور شبِ برات میں رانج ہے، بیشک حرام اور پورا جرم ہے کہ اس میں تزیین مال ہے، قرآن مجید میں ایسے لوگوں کو شیطان کا بھائی فرمایا۔ (پھر مذکورہ آیت پاک ذکر کرنے کے بعد فرمایا:) رسول اللہ صلی اللہ تعالیٰ علیہ وسلم فرماتے ہیں: ”ان اللہ تعالیٰ کرہ لکم ثلاثا قیل وقال واضاعة المال و كثرة السوال“ ترجمہ: بے شک اللہ تعالیٰ نے تمہارے لیے تین کاموں کو ناپسند فرمایا: (1) فضول باتیں کرنا (2) مال کو ضائع کرنا (3) بہت زیادہ سوال کرنا اور مانگنا۔

شیخ محقق مولانا عبدالحق محدث دہلوی ”ما ثبت بالسنة“ میں فرماتے ہیں: ”من البدع الشنیعة ما تعارف الناس فی اکثر بلاد الهند من اجتماعهم للهو واللعب بالنار، واحراق الکبریت، مختصراً“ ترجمہ: بُری بدعات میں سے یہ اعمال ہیں جو ہندوستان کے زیادہ تر شہروں میں متعارف اور رانج ہیں، جیسے آگ کے ساتھ کھیلنا اور تماشہ کرنے کے لیے جمع ہونا، گندھک جلانا وغیرہ۔“

(ملخصاً از فتاویٰ رضویہ، جلد 23، صفحہ 279 تا 280، رضافاؤنڈیشن، لاہور)

پھر ایسے مواقع پر لوگوں کی ایک تعداد جمع ہوتی ہے اور اس وقت آتش بازی بسا اوقات جانی و مالی نقصان کا باعث بھی بنتی ہے اور یہ اپنے آپ کو ہلاکت والے کاموں میں ڈالنا ہے، جس کے متعلق ارشادِ باری تعالیٰ ہے: ﴿وَلَا تَلْقُوا بِأَيْدِيكُمْ إِلَى التَّهْلُكَةِ﴾ ترجمہ: اور اپنے ہاتھوں اپنے آپ کو ہلاکت میں نہ ڈالو۔

(پارہ 2، سورۃ البقرہ، آیت 195)

اس آیت کریمہ کے تحت نور العرفان میں ہے: ”معلوم ہوا کہ ہلاکت کے اسباب سے بھی بچنا فرض ہے۔“

(نور العرفان، صفحہ 37، نعیمی کتب خانہ، گجرات)

اسی کے ساتھ آتش بازی قانونی طور پر بھی جرم ہے اور قانونی جرم کا ارتکاب شرعاً بھی درست نہیں۔ فتاویٰ رضویہ میں ہی ہے: ”کسی ایسے امر کا ارتکاب جو قانوناً ناجائز ہو، اور جرم کی حد تک پہنچے، شرعاً بھی ناجائز ہوگا، کہ ایسی بات کے لئے جرم قانونی کا مرتکب ہو کر اپنے آپ کو سزا اور ذلت کے لئے پیش کرنا شرعاً بھی روا نہیں، قال تعالیٰ:

﴿وَلَا تَلْقُوا بِأَيْدِيكُمْ إِلَى التَّهْلُكَةِ﴾۔“ (فتاویٰ رضویہ، جلد 20، صفحہ 192، رضافاؤنڈیشن، لاہور)

(2) ایسی شادی جس میں ناجائز امور کا ارتکاب ہو، اس میں شرکت کرنے کے متعلق مختلف صورتیں بنتی ہیں،

جن کی تفصیل درج ذیل ہے:

(۱) ایسی دعوت پہ جانے والا شخص اگر جانتا ہے کہ وہاں نہ جانے سے ان لوگوں کو نصیحت ہوگی اور میری خاطر وہ حرام کام ترک کر دیں گے، تو اس پر لازم ہے کہ وہ جانے سے انکار کرے، تاکہ لوگوں کو عبرت حاصل ہو اور ایسی حرکتوں سے باز آئیں۔

(۲) اگر معلوم ہو کہ میرے شرکت کرنے کی وجہ سے وہ حرام کام نہیں کر سکیں گے، تو جانے میں کوئی بڑا حرج نہ ہو، تو اس پر لازم ہے کہ وہ دعوت میں شرکت کرے، تاکہ لوگ اس سے رُکے رہیں اور یہ شرکت اس کے لیے عظیم ثواب کا باعث ہے۔

(۳) اگر جانے والے کو علم ہے کہ خاص دعوت والی جگہ ناجائز کام ہوں گے اور اس کے جانے نہ جانے سے کوئی فرق نہیں پڑے گا اور منع کرنا کارآمد ثابت نہ ہو، تو ایسی صورت میں وہاں جانا ہی جائز نہیں۔

(۴) جس جگہ دعوت پر بلایا گیا ہے، حرام کام اس کے علاوہ دوسرے مقام پر ہو رہے ہوں، تو پھر دعوت والی جگہ پر جاسکتے ہیں اور بیٹھ سکتے ہیں، لیکن اگر بندے کی شخصیت ایسی ہو کہ وہاں جانے پر بھی لوگوں کی طرف سے متہم ہونے کا اندیشہ ہو، مثلاً شرکت کرنے والا عالم دین اور مقتدا و پیشوا ہے، شرعی رخصت پر عمل کے باوجود لوگ طعن و تشنیع کا نشانہ بنائیں گے، تو تہمت سے بچنے اور غیبت کا دروازہ بند کرنے کے لیے ایسے افراد کو شرکت سے بچنے کا حکم ہوگا۔

شرکت نہ کرنے سے گناہ رُک سکتے ہیں، تو شرکت نہ کرنا لازم ہے۔ چنانچہ فتاویٰ ہندیہ میں ہے: ”رجل اتخذ ضیافة للقرابة أو ولیمة أو اتخذ مجلساً لأهل الفساد فدارجاً صالحاً إلى الولیمة قالوا إن كان هذا الرجل بحال لو امتنع عن الإجابة منعهم عن فسقهم لا تباح له الإجابة بل يجب علیه أن لا یجیب لأنه نهی عن المنکر“ ترجمہ: ایک شخص نے اپنے رشتہ داروں کے لیے عام دعوت طعام یا دعوت ولیمہ کا اہتمام کیا اور ساتھ ہی فسادیوں کے لیے (کھیل تماشے لہو و لعب کی) مجلس بھی آراستہ کی اور ایک نیک شخص کو بھی دعوت نامہ بھیجا۔ ائمہ کرام فرماتے ہیں: اگر اس شخص کا مقام ان کے نزدیک اتنا ہو کہ اگر وہ دعوت قبول کرنے سے منع کر دے گا، تو وہ اپنے فسق بھرے کاموں سے باز آجائیں گے، تو اس کے لیے اس دعوت کو قبول کرنا مباح نہیں،

بلکہ اس پر واجب ہے کہ وہ دعوت کو قبول نہ کرے، کیونکہ یہ گناہ سے روکنا ہے۔

(فتاویٰ ہندیہ، کتاب الکراہیۃ، الباب الثانی عشر، جلد 5، صفحہ 343، دارالفکر، بیروت)

شرکت کرنے سے گناہ رُک سکتے ہیں، تو شرکت کرنا لازم ہے۔ چنانچہ حاشیہ شلبی میں ہے: ”إن علم قبل الدخول إن كان محترما يعلم أنه لو دخل عليهم يتركون ذلك احتراماً له فعليه أن يذهب لأن فيه ترك المعصية والنهي عن المنكر“ یعنی اگر دعوت میں جانے سے پہلے معلوم ہو جائے کہ وہاں پر خلاف شرع اُمور ہوں گے اور وہ محترم شخصیت ہے کہ اسے پتہ ہے اگر وہ ان کے پاس جائے گا، تو وہ لوگ اس کے احترام کی وجہ سے گناہ کے کاموں کو ترک کر دیں گے، تو اس پر لازم ہے کہ وہ جائے، کیونکہ یہ معصیت کا ترک اور نہی عن المنکر ہے۔

(حاشیہ شلبی مع تبیین الحقائق، کتاب الکراہیۃ، جلد 6، صفحہ 13، مطبوعہ قاہرہ)

ایسی دعوتوں میں شرکت کے متعلق تفصیلی رہنمائی کرتے ہوئے امام اہلسنت امام احمد رضا خان رحمۃ اللہ علیہ فرماتے ہیں: (اوپر جزئیات میں بیان کردہ دو صورتوں کو ذکر کرنے کے بعد فرمایا): ”اور اگر یہ دونوں صورتیں نہیں، تو اگر جانتا ہے کہ جہاں کھانا کھلایا جائے گا، وہیں منکرات شرعیہ ہوں گے اور برات والے کا وعدہ محض حیلہ ہی حیلہ ہے، تو ہرگز نہ جائے۔۔۔ اور اگر واقعی ایسا ہی ہے کہ نفس دعوت منکرات سے خالی ہوگی، اگرچہ دوسرے مکان میں لوگ مشغول گناہ ہوں تو شرکت میں کوئی حرج نہیں۔ قال اللہ تعالیٰ: ﴿وَلَا تَزِرُ وَازِرَةٌ وِزْرَ أُخْرَى﴾ اللہ تعالیٰ کا ارشاد ہے: کوئی جان کسی دوسری جان کا بوجھ نہ اٹھائے گی۔ مگر عالم اگر جانے کہ میری اتنی شرکت پر بھی عوام مجھے متہم و مطعون کریں گے، تو نہ جائے کہ مواقع تہمت سے بچنا چاہیے اور مسلمانوں پر فتح باب غیبت ممنوع ہے۔“

(فتاویٰ رضویہ، جلد 21، صفحہ 609، 611، مطبوعہ رضا فاؤنڈیشن، لاہور)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم



کتبہ

مفتی محمد قاسم عطاری

18 ذوالقعدة الحرام 1443ھ 18 جون 2022ء